

‘Dik it-Tjieba Ғanina li għallmitni ommi fl-iskola ta’ Һogorha’ – Dun Karm Psaila

Joseph Vella

joseph.c.vella@um.edu.mt

Astratt: Il-qarrej assidwu tal-poeżiji ta’ Dun Karm Psaila (1871–1961) jinnota rikorrenza persistenti ta’ għadd ta’ termini, xbihat, u metafori li marbutin flimkien, huma l-*leitmotif* tal-aqwa fost xogħlijietu u jixhdu l-essenza tal-*forma mentis* tiegħu. Din il-ktiba għandha l-għan li, waqt li tirrileva dan kemm tista’ fi Һdan il-limiti tat-tul allokat, tasal ukoll biex tindika li Dun Karm jattribwixxi l-qofol tal-fibra morali tiegħu lill-formazzjoni li rċieva mingħand ommu, il-figura materna (attwali imma wkoll arketipali)¹ li tinħass tinfluwixxi fuqu b’mod speċjali fil-perjodu tal-produzzjoni tal-aqwa kitbiet poetiċi tiegħu fit-tletinijiet, u mill-erbghinijiet tas-seklu għoxrin ’il quddiem.² Dan kollu jiġi esplikat skont vrus il-poeta nifsu, jew kif implikat minnhom.

1 Ghalkemm l-arketip tal-omm, skont C.G. Jung, *The Archetypes of the Collective Unconscious*, 2nd edition (Princeton/Bollingen, 1990), 81 jista’ jimmanifesta ruħu permezz ta’ varjetà ta’ persuni femminili, mill-omm personali attwali sa nisa ohra preżenti f’ħajjet individwu, u minn diversi entitajiet li b’mod figurattiv jirrapprezentaw l-aspett matern (bħan-Natura, il-Knisja, il-Patrija, u l-bqija), kif jinstab b’mod prolificu f’xogħlijiet Dun Karm; hawnhekk l-attenzjoni se tinxtehet l-aktar fuq ix-xbiha tal-omm personali attwali, dik li tissawwar l-aktar mill-inkonxju personali, għalkemm il-figura materna li tixref mill-inkonxju kollettiv ma titwarrabx.

N.B. Kull poeżija kkwotata tinsab f’*Dun Karm – Il-Poeżiji Migbura*, ed. O. Friggieri (Malta, 1980), bin-numru tal-paġna fejn tinsab isegwiha. Għall-poema *Il-Jien*, it-test ikkwotat hu minn *Dun Karm – Il-Jien u lil hinn Minnu*, ed. O. Friggieri (Malta, 1988), bl-għadd tal-versi kif mogħti fl-edizzjoni kkwotata.

2 L-ansjetajiet essenzjali tal-poeta jinsabu l-aktar fil-perjodu msemmi. Ara *L-Ittri ta’ Dun Karm lil Karmen Mikalief Buħaġar*, ed. O. Friggieri (Malta, 1997), 11–12.

Kliem muftieħ: L-Omm (attwali/arketipali), il-Mewt, it-Tbatija, is-Solitudni, l-Eżistenza, is-Salib, il-Fidi, it-Tama, u l-Imħabba.

Il-Hajja għalliema għall-Omm, u l-Omm għalliema ta' binha

Fi vrus Dun Karm xi drabi tingħata dehra ta' tfajjel innocenti,³ imsejjah Karmnu,⁴ jirċievi l-ewwel tagħlim dwar il-hajja minghand ommu, Lunzjata nèe Pisani (1831–1909).⁵ Minghandha huwa jirċievi wkoll is-sisien tal-valuri u l-prinċipji morali, propju matul is-snin bikrija formattivi tiegħu.⁶

Mill-istess versi, Lunzjata tixref bhala omm ideali u mara eżemplari. Skont binha, kienet omm ideali għaliex kellha safa naturali ġejja mill-

3 Dun Karm spiss jagħmel referenza għal żmien tfulitu, kemm b'mod nostalgiku, imma xi drabi wkoll bhala xhieda tal-ewwel tigrub tal-hajja: 'Kont għadni tfajjel ċkejken, / Bejn disa' u għaxar snin; / Hasejt xi haġa tqila / Tagħfasli spallti u qalbi fl-istess hin. // Taht dik il-wegħha ġdida / Ghajnejja mtlew bid-dmugh, / U grejt għal hoġor ommi, / B'harsti miksura u wiċċi f'it mibluġh.' (*Is-Salib – I*, 97); '... dik it-Tjieba Hanina li għallmitni / ommi fl-iskola ta' hoġorha, meta / tfajjel dahkani ma kontx naf haġa ohra / hliief inhares f'ghajnejha u fit-tbissima / ta' fommha u kienu dawk il-ġenna wahda / ta' hsiebi u qalbi ...' (*Il-Jien u lil hinn Minnu*, vv 99–104); 'Kont għadni tfajjel ċkejken / Imqabbad f'sider ommi, / Meta tnisset minn fommha / L-ewwel kelma fuq fommni; // U, nahseb, fuq xofftejja / Faqqgħet bewsa qawwija, / Ghax donnha fiha seher / L-ewwel kelma f'tarbija. // Imbagħ'd minn jum għal iehor / F'dik l-iskola ta' hlewwa / Inhall u heff ilsieni / Sa sfajt nitkellem sewwa. // U ma' kelmitha nisset / Ommi ġo qalbi xejra / Tajba li nixtieq tibqa' / Ma' hajti kollha sejra. // Għallmitni li kull fqajjar / Għandu Missier fis-sema, / Li t-talba ta' min jitma' / Ma jkun qatt li tirtema. // U mas-sebħ u fil-hmura / Helwa ta' filghaxija / Darrietni nsellem lilek, / Omm ta' kulhadd, Marija.' (*Il-Kelma t'Ommi*, 244).

4 Jidher li Lunzjata kienet issejjah lil binha hekk: 'Jekk Karmnu jwarrab minnek, huđu m'nn issa, / ghax jiena mħabba fik tajtu dan l-isem.' (*Lill-Madonna tal-Karmnu – Talba*, 288)

5 O. Friggieri iġib l-isem Lonza f' 'Il-Hajja u l-Karattru ta' Dun Karm', *In-Nazzjon Tagħna*, 4/10/1971.

6 Ara nota 3 u tmiem il-kwotazzjoni f'nota 39 dwar in-newba tas-sacerdozju f'Dun Karm.

istinti materni pożittivi tagħha;⁷ kellha semplicità li tiġbdek;⁸ u kienet mara eżemplari għaliex għarfet tkun prammatika, l-aktar minhabba li fi xubitha kienet haddiema fix-xogħol iebes tar-raba’:

Hassejt ġibda sabiha
Għall-kelma li għallmitni
Ommi u, nistqarr is-sewwa,
Dik il-kelma saħħritni.

Għax ommi – tkun imbierka! –
Kienet tifla tar-raba’,
Li ġarrbet xemx u xita,
Ġarrbet nuqqas u xaba’.

7 Fis-sunnett *Univers Iehor*, 117, Dun Karm jinhass jirrikostruwixxi dak li wisq probabbli ġarrab meta kien għadu tarbija tat-twelid. Peress li joffri xena ġenerika ta’ omm tredda’ tarbija, jixref b’intensità l-arketip tal-omm u jispikka l-element universali tax-xena deskritta bhala parti mill-inkonxju kollettiv. Dun Karm f’xogħlijietu kellu habta jahfen ċirkostanzi li jappartjenu għal firxa wiesgħa ta’ qarreja jew semmiegħa. F’*Wahdi*, 230, insibu definizzjoni tal-omm skont Dun Karm: ‘Omm, il-kelma tal-faraġ fil-hemm, / Omm, il-kelma tal-hniena fil-htija, / Omm, il-kelma li trazzan id-demm.’

8 Lunzjata, dejjem kif murija fil-kliem poetiku ta’ binha, bil-mod tagħha kienet taf tghabbar kefef mizien haġġitha bi ħsibijiet xierqa (nieqsa mill-kumplessità) fuq naha, u b’sentimenti doċli (imma mhux haġġiema) fuq in-naha l-oħra. Kellha fiha n-naturalizza tal-maternità istintiva msiehba mal-għaqal sieber li jgawdi l-bniedem meta jagħraf jislet it-tagħlimiet xierqa għax jirrifletti dwar l-esperjenzi pożittivi u negattivi tal-hajja.

Fi vrusu Dun Karm kemm-il darba juża termini marbuta mal-kunċett ta’ ‘hlewwa’ meta jirreferi għal ommu, imġibitha u kliemha, liema termini jattribwihom frekwentement ukoll lil Alla/Kristu. (Għal gabra ta’ dawn l-okkorrenzi ara J. Vella, “‘Dak l-univers ta’ tjieba u dija li jiddi helu fuq il-wieċ ta’ mara’ – Dun Karm’, fi *Knisja Elfejn*, 108 (2014), 36–7.

It-terminu ‘hlewwa’ jfakkar fid-‘Diskors tal-Muntanja’ (Matthew 5:5) – ‘Henjin ta’ qalbhom helwa, għax huma jkollhom b’wirthom l-art’; skont D. Spiteri, *Dizzjunarju Bibliku – Temi Teologiċi* (Malta, 1996), 61, ‘il-kelma Griega *praus* b’kelma Maltija aktar flokha tisser ‘gwejdin’ Din imbagħad tittraduċi l-kelma ‘*anawim*, ‘il-fqajrin’, fis-sens spiritwali, dawk li jafu jissaportu u jieħdu kollox bis-sabar; għalhekk, twajbin, ta’ qalb helwa. ...’ Għaldaqstant, wisq probabbli Dun Karm kellu l-fehma li ommu kienet thaddan il-karatteristiċi tal-beatitudni msemmija.

U kienet taf ix-xaghri
Hawli, l-ġonna xemxija,
Taf il-gholjiet imrewha,
Taf il-widien dellija.

Ghalhekk kelmitha kienet
Tfuh bhas-saghtar u l-plejju,
Tgelgel bhall-ilma ġieri,
Tmewweg bhaz-zara' f'Mejju.

Kemm kienet iddoqq helu
F'widnejja l-mewġa tagħha!
Kemm kien jidhirli safi
Il-hsieb li johroġ magħha!

U kieku qatt naqsitha
Fil-htieġa l-kelma bnina!
Oh dejjem nibqa' nhobbha
Il-kelma t'ommi rzina!

Inhoss li kieku neqred
Dik il-kelma minn fommi,
Inkun qed niċhad lili,
Inkun qed niċhad 'l ommi.⁹

Lunzjata f'ghajnejn binha tinhass li sfat il-medju ewlieni tal-Imħabba t'Alla f'hajtu, is-sors primarju ta' kulma hu tajjeb u sabih.¹⁰ Dun Karm jinferixxi li laħaq l-epitomija tal-imħabba¹¹ – imħabba unika u superjuri

9 *Il-Kelma t'Ommi*, 244.

10 Ara *Univers*, 117, fejn it-tarbija, 'Sema iehor ma tafx ġhajr il-wiċċ t'ommha / Dejjem safi bla nikta ta' hajbura, / Anqas xemx ohra hlief tbissimet fommha / Li tiehu ta' kull dawl il-lewn u s-sura.'

11 Ghadd ta' versi ta' Dun Karm jindikaw li tant kellu relazzjoni tajba m'ommu, li b'harsa f'ghajnejn xulxin kienu jiftiehm: 'Ommi haddnitni magħha / B'dik l-imħabba li ttuq; / Imbagħ'd qabditli wiċċi / Bejn idejha u zammitti harsti 'l fuq, // U l-harsa tagħha nizlet / Sa ġewwa qalbi, żgur, / Ghax jien rajtha titbissim / U minn

għal kull oħra f’ħajtu bħala bniedem kast għax qassis devot u ġenwin.¹² Fil-ħsieb Dun Karmjan, imħabbet l-omm tinbet min-Natura, liema Natura ġejja minn Alla.¹³ Allura, fi ħsiebu, imħabbet ommu nġhatat lilha biex tingħadda lilu; hija mħabba providenzjali. Hekk, omm Dun Karm kienet il-veikolu ideali li permezz tiegħu seta’ jirċievi mingħajr adulterazzjoni l-imħabba tal-Missier Etern.¹⁴

Għaldaqstant, meta l-omm ġiet nieqsa f’ħajjet Dun Karm, dan beda jikkunsidra jekk l-imħabba (t’Alla) naqsitx f’ħajtu:

Ghidli, j’ommi,
tmut l-Imħabba bil-Mewt?¹⁵

Imma eventwalment, minkejja t-turbolenzi emottivi, psikologiċi, u spiritwali, anke propju frott it-twissijiet inkulkati fih bikri fi tfulitu minn ommu stess, wasal biex jagħraf u jsostni li l-imħabba ma tmutx ... u li allura hemm ir-rebħa fuq il-mewt, ladarba meta ommu ġiet nieqsa, baqa’ jhobbha u beda jintuwixxi li baqgħet tħobbu:

fuq wiċċha rajt bħal dell imur.’ (*Is-Salib – I*, 97); ‘Sabiha fil-ġmiel kollu tagħha / dehret quddiemu x-xbiha t’ommi. Helwa / kienet id-dahka fuq xofftejha: helwa / id-dija rzina ta’ ħarsitha; ...’ (*Il-Jien*, vv 372–5); ‘u bid-dawl ta’ għajnejk, li qatt ma ddel’lu, / kont tfissirli x-xewqat li kellek f’qalbek, / bla qatt ma għedtli; ...’ (*Żjara lil Ġesù*, 236).

F’*Univers*, 117, Dun Karm jinnota kif tarbija, saħansitra daqstant bikri fit-trobbija tagħha, tiffissha ħarsitha f’għajnejn ommha: ‘Kwiekeb tnejn biss, u hemm ħarsitha żzommha / Meta f’hoġorha tqegħedha l-omm għajjura’. Ara wkoll il-kwotazzjoni minn Serracino-Inglott f’nota 18: ‘... meta l-Imħabba laqgħet l-aqwa tagħha ...’, P. Serracino-Inglott, ‘Filosofija u Xbihat f’Dun Karm’, f’C. Azzopardi (ed.), *Studji Dunkarmjani* (Malta, 2011).

- 12 F. Sammut, ‘Dun Karm: L-Ambjent Żebbuġi u lil hinn Minnu’ f’Azzopardi (ed.), 185.
- 13 *L-Għanja tal-Imħabba*, 290, tiżvela li għal Dun Karm – bħala poeta Romantiku imma wkoll bħala wemmien Nisrani – l-Imħabba tinsab kullimkien fil-holqien, ladarba Alla hu Mħabba, u Alla hu omnipreżenti.
- 14 Ara *Univers*, 117, bil-faxxinu u l-ghoġba kollha li jfawru minn fomm il-poeta quddiem ix-xena sublmi li jiddeskrivi fejn l-omm tgħaddi propju mħabbitha mal-istess ħalib (‘l-oġna matmura’), li tredda’ lit-tarbija.
- 15 *Il-Jien*, v 389.

Le, l-Imhabba ma tmutx!¹⁶

Dun Karm jirraġuna, dejjem bil-premessa li Alla jeżisti,¹⁷ li

L-Imhabba tisboq

Kull żmien, u tofrok dik is-satra sewda

Li taħkem 'il ffit dawl li haw' madwarna;

ghax, jekk min sawwar din il-qalb, u fiha

kebbes xewqat akbar miż-Żmien u l-Wisa',

jichdilha t-temma, jichad lilu nnifsu,

u mhux habib tas-Sewwa.¹⁸

16 Ibid., v 382.

17 Dun Karm imkien ma jidher li qatt kellu dubji dwar l-eżistenza t'Alla. Serracino-Ingloft, 131–2, jikteb: 'Nafu li Dun Karm midhla tal-metodu ta' Santu Wistin (li sejjahlu 'l-ikbar u l-ifjen filosofu'): *Credo et intelligam*, nemmen biex nifhem. ... M'hemm xejn li jindika li jhaddan il-metodu ta' Terulljanu: *Credo quia absurdum*: nemmen ghax ma nifhimx. Huwa biss meta tizbalja r-Raġuni (billi thalli barra l-Imhabba) li tista' ggib konflitt mal-Fidi. Dun Karm mhux talli mhux fideista, iżda lanqas biss iħossha din il-problematika.'

U aktar 'il quddiem jafferma (ibid. 133): '... il-kitba tal-poema hija marbuta ma' żewġ ċirkostanzi: il-mewt ta' Ġannina Pisani u t-traduzzjoni ta' *I Sepolcri* ta' Foscolo. L-argument ċentrali tal-poeżija huwa sewwasew dwar il-mewt.'

18 *Il-Jien*, vv 382–8. Serracino-Ingloft, 134–5, jidentifika t-tliet stadji li fihom tixref l-omm (bi mhabbitha dejjiema) matul il-poema, u jirreferi għal żvilupp importanti tad-duttrina ta' Santu Wistin misjub f'San Tumas d'Aquino u jghid li Dun Karm aktarx kien studjaha tajjeb. Skont San Tumas, xi hadd ikun preżenti jew ghax jokkupa l-ispazju, inkella ghax minghajr ma jokkupa spazju jeżerċita forza jew qawwa xi mkien, bħalma jagħmlu l-ispirti. U f'*Il-Jien* Dun Karm jindika li tassew hass il-preżenza t'ommu għad li mejta: l-ewwel jiftakar kliem ommu (fis-6 strofa); imbagħad jisma' lehinha – 'il-lehen mohbi jċanfar' (fil-15-il strofa); li mhux biss tifkira, imma tfakkira attwali tal-misteru tas-salib li d-diwi tiegħu jiddamdam mill-holqien kollu; imbagħad issegwi l-konvinzjoni tal-eżistenza u l-preżenza f' miljietha t'omm il-poeta (fi strofa 24), meta fil-preżent iħoss imhabbitha taħraq għalih daqskemm kienet meta kienet għadha hajja. Serracino-Ingott jissokta: 'Il-poeta jitkellem minn esperjenza personali, imma li ma jqishiex suġġettiva, għaliex hija esperjenza li kull min habb tassew iġarrabha. Kieku min imut ma jibqa' jeżisti xejn, jew jibqa' jeżisti biss fil-memorja, ma kienx ikun possibbli la thobbu u wisq anqas tinhabb minnu, għaliex ix-xejn ma jista' jkollok ebda relazzjoni jew rabta miegħu, u wisq inqas jista' x-xejn jaġixxi u jahdem fuqek. Għalhekk il-poeta jikkonkludi:

Minn kmieni f’hajjet il-poeta, l-omm lil binha kienet wissietu li fil-hajja teżisti t-tbatija (rikorrenement issimboleġgata, fil-hajja u fil-poeżija, mis-Salib salvifiku [ta’ Kristu]):

B’dik il-hlewwa ta’ kelma
Li qatt f’ghomri ma nsejt,
Ibni, xi gralek? qaltli;
Ghidli daqsxejn x’inhu dak li hassejt.
Oh mamma, dlonk weġibtha,
Ma nafx x’inhija din;
Hassejt xi haġa tqila
Tagħfasli spallti u qalbi fl-istess hin.

Hares, issoktat ommi,
Għalik beda t-tigrib;
Bdejt taf l-imrar tan-niket;
Dak li hassejt illum huwa s-salib.
Billi din l-ewwel darba,
Hassejtu bosta tqil ...
Imma tidrah, jekk Alla
Ikun irid jisilfek ghomor twil.
Kulhadd, ibni, fid-dinja
Għandu salibu: il-fqir
U l-ghani, is-shih u d-dghajjef,
Min għadu ċkejken, u min hu ġa kbir.
Imma xejn taqta’ qalbek;

Le! L-imhabba ma tmutx! L-imhabba tisboq
kull żmien u tofroq dik is-satra sewda ...

li hi l-mewt. Din mhix hliet it-tifsira Pawlina tas-Salib. Il-mewt tidher għal mument rebbieha; iżda l-imhabba hija aktar qalila, aktar qawwija mill-mewt. Il-mewt jirnexxilha teqred tassew biss fejn ma kienx hemm imhabba qawwija biżżejjed, imma meta l-Imhabba laħqet l-aqwa tagħha, allura dak li jsehħ huwa biss bidla fil-forma tal-preżenza, fl-espressjoni tal-eżistenza, li ma tibqax aktar murija bl-okkupazzjoni tal-ispazju minn korp bi tliet dimensjonijiet, imma bl-eżerċizzju tal-forza, tal-qawwa, tal-enerġija, tal-imhabba li tinħass f’post determinat – sewwasew fil-persuna hajja li tibqa’ thobb u tinħabb mill-persuna mejta.’

Is-salib li jaghtik
 Alla, taħdmu l-imħabba,
 U, emminni, qatt ma jkun tqil wisq għalik;
 U jekk int tagħraf terfghu
 Dan it-toqol ħanin,
 Tasal biex tibda thobbu ...
 Imma dan tifhmu mal-ħarba tas-snin.¹⁹

U bil-mod sempliċi imma għaqli tagħha, dan ipprezentathulu bħala l-mezz ewlieni tal-fidwa mill-istess tbatija, u mhux bħala r-riżultat ta' inekwità jew xi forma ta' ħruxija gratwita.

Lil Lunzjata l-hajja għallmitha li fil-proċessi tan-Natura l-kisba ta' xi haġa aħjar aktarx tinvolvi t-tbatija, u l-apprezzament ta' dak li jinkiseb jinsilet propju skont il-grad ta' tbatija subita waqt l-istess akkwist.²⁰

Hekk, l-aktar minħabba l-mod ta' għajxien tagħha, din it-‘tifla tar-raba’²¹ tgħarrfet, u għaddiet bil-fomm u bl-għemil l-għarfien li kisbet lil binha – li t-tbatija fiżika tista' tissarraf fil-kisba tal-ġid. F'kitbietu Dun Karm spiss jindika li l-hidma iebsa ta' matul il-jum tiġi ppremjata permezz tal-mistrieħ misthoqq (aktarx wara nżul ix-xemx);²² u anke jekk wara l-mistrieħ ta' matul ir-raqda (sielma għax meritata), jerga' jixref jum ġdid (ta' hidma iebsa), min iqum biex jaffaċċjah ikun irrinvigorat u mħejji.²³

19 *Is-Salib – I*, 97.

20 F'*Il-Kelma t'Ommi*, 244, Dun Karm jimplika li ommu għarfet x'issarraf il-hajja propju għaliex għarrbet il-pożittiv u n-negattiv. (Ara b' mod speċjali l-versi abbinati ma' nota 9: 'Għax ommi ... il-widien dellija').

21 *Ibid.*

22 Tradizzjonalment hin l-irtirar lejn id-dar għall-mistrieħ għal bosta li xogħolhom kien jiddependi primarjament minn dawl ix-xemx. Ara *Tliet Għanjiet*, 114: '... l-għanja tal-haddiema / li max-xemx niezla jergħu lejn id-dar, / miksuri lehenhom, iżda qalbhom siekta, għax id-dmir tagħhom kellu jsir kif sar'; it-tfajla 'b'xi midra jew b'xi luh mgħobbija' (*Wied Qirda*, 279); '... il-hin kien riesaq / li l-għasafar jingabru fuq is-siġar / ... Lejn id-dwejra, / bil-ghodda fuq spallejha, xi bidwi xwejjah / kien niezlel wahdu, waqt li l-aħhar għanja / ta' xi ragħaj, fil-bogh'd, kienet tinstama' / mal-ilhna u ċ-ċempil tal-qniepen ċkejknha' (*Żjara*, 236).

23 Ara l-poeziji li fihom tingħata dehra epika tal-haddemin: 'Anqas biss żernaq; qalb id-dlam imkeb'ba / Il-hlejjaq kollha donnhom għadhom rieqda; / Int biss, ja xbejba,

Din il-vizjoni tal-ħajja mxetla bikri f’Dun Karm minn ommu, u li mbagħad issoktat tiseddaq mill-osservazzjonijiet tiegħu tan-nies ta’ madwaru, tinħass tibqa’ tinfluwixxi fuqu meta bhala adult jiġi biex jahseb fuq il-livell oġhla ta’ eżistenza universali, fuq il-livell ta’ ħsibijiet filosofici eskatologici, epistemologici, u ontologici; b’mod speċjali meta instigat mill-istess turmenti heżzieża tal-ħajja biex saħansitra jwettaq konsolidazzjoni – aktar milli rivalutazzjoni – tal-Fidi tiegħu; anke jekk fi hdan il-parametri ‘limitanti’ tal-istess Reliġjon Nisranija, li tagħha Dun Karm kien promulgatur kburi; u anke jekk l-ispirtu taż-zminijiet kien tassew restrittiv²⁴, u retributtiv.²⁵

Dun Karm jasal biex saħansitra jsaqsi: ‘... Mhix holma ewwilla / dik it-Tjieba Ħanina li għallmitni / ommi fl-iskola ta’ hogorha ...?’; u ‘... mela holma, / holma qarrieqa kienet dik il-wegħda / ta’ hena u ġid li għamiltuli darba; / kollox jintemm qasir; kollox huġġieġa / ta’ ward li jiftaħ maż-żerniq filgħodu, / ilellex f’nofs in-nhar u jbaxxi rasu / biex imut filgħaxija! Oh frugħa fiergħa / ta’ ġid, ta’ gherf, ta’ kobor, u ta’ ... Mħabba ...’²⁶

Dun Karm jirraġuna, b’mod allegoriku pjuttost parallel mat-tagħlim (anke jekk f’forma tassew semplicistika) t’ommu, li wara l-mewt – ir-‘raqda’ temporanja (skont it-twemmin Nisrani) – tista’ tinkiseb ‘il-Ħajja ta’ Dejjem’; wara s-solitudni (tremenda [kkawżata l-aktar mill-firda mill-omm tant għażiża għax mietet])²⁷, tista’ terġa’ titgawda fil-‘lil

ksirt in-nghas u kmieni / Hriġt minn ġo friexek’ u ‘Ahdem ja xbejba, u f’nofsinhar istahja; Izjed hu bnin il-hobż jekk qlajtu b’hiltek. / Omm Alla, iftakar, f’din id-dinja kienet / Haddiema bhalek.’ (*In-Nissieġa*, 148); ‘Jien rajtek kemm-il darba u għirt għall-qawwa / Ta’ dirghajk u riglejtk, ja bint ir-raba; / Rajtek hienja u dahkana s-sjuf u x-xtiewi / Tbakkar u tishar’ u ‘Torqod lejlek fis-shiħ, bla holm, bla biża’ / Tistenbah wahdek, qabel jibda jżernaq, / Trodd is-salib u titlob. F’daqqa wahda / Taqbad il-ghodda // U lejn il-għalqa ma’ missierek tiġbed / B’mixja hafifa li turini saħhtek’ (*It-Tifla tar-Raba*, 174).

24 Ara O. Friggieri, ‘Dun Karm: Qassis jew Poeta?’, *In-Nazzjon Tagħna*, 11/10/1971.

25 Ara Sammut, 183–5, dwar iż-żjara f’Malta ta’ Monsinjur La Fontaine fl-1910 bil-għan li jagħmel inkjesta fis-Seminarju minħabba xi xnigħat li kienu waslu l-Vatikan.

26 *Il-Jien*, vv 98–100, 364–71. Imma ara wkoll nota 17.

27 Ghalkemm mhux biss ... Dun Karm tilef ’l ommu meta kellu 38 sena imma kien diġà ġarrab it-telfien ta’ missieru meta kellu 21 – ara *A Mio Padre Morto* f’*Foglie d’Alloro* (Malta, 1896); u sofra t-‘tkeċċija’ mis-Seminarju (ara Sammut, 183–5) ...

hemm' (liema 'lil hemm' kellu t-tama li jeżisti)²⁸, il-preżenza reċiproka ta' omm u iben²⁹ 'irrikonċiljati'; wara l-mumentu ta' qtigh il-qalb u disperazzjoni,³⁰ tinkiseb is-salvazzjoni; wara l-mijopija u d-dlam tar-Raġuni,³¹ u d-dubbi turmentattivi tal-Bniedem fuq l-art – anke jekk mgħagħeb mix-xeni mill-aqwa fil-Ħolqien, ta' 'kobar u ta' ġmiel turija'³² – jinkiseb l-għarfien b'ċertezza definittiva fid-dimensjoni spiritwali.

Hekk, fil-mixja tal-hajja (attwali u poetika) Dun Karmjana, kollox jintwera bhala proċess ċikliku kontinwu ta' hena u niket u rivifikazzjoni, serħan u tagħnit u ksib meritat,³³ sa ma jasal il-waqt tal-liberazzjoni aħħarija, ironikament permezz tal-mewt, biex l-individwu jgħaddi għall-Eternità (il-Ġenna). Il-Fidi u t-Tama³⁴ jkunew għew ivvindikati,

li swietu 26 sena jgħix fi tliet kmajriet il-Belt Valletta (hekk differenti minn Haż-Żebbuġ ta' tfulitu), fejn seta' biss jiftah qalbu solitarja ma' daqsxejn ta' kanarin. (F'*Lill-Kanarin Tiegħi*, 231, il-wegħhat emottivi u psikologiċi ta' Dun Karm jinhassu l-aktar fil-versi: 'għaliex fejn żrajt il-ward kiber bil-kotra / xewk u għolliq, u min bi mhabbtu safja / sata' jsabbarni, intemm qabli ġo qabar'; bħalma wkoll f'*Is-Salib – I*, 97: 'Omni l-għaziza kienet / Ġa saret trab; il-hbieb / Għaddew ma' ġenbi u sellmu, / Imm' iżjed minn daqshekk ma hadux hsieb').

28 *Lill-Kanarin*, 231: 'Hekk ngħixu mela t-tnejn, għasfur lelluxi: / int hieni bik innifsek u bi mhabbtu; / jien bit-tama li f'qalbi Alla nissilli.'

29 '... Ghidli, j'ommi, / li għadek thobbni kif habbejtni dejjem, / li għad iżernaq jum ta' ferħ, ta' dija, / u qalbi u qalbek imsoffja bl-ilma / ta' ħniena kbira, isiru fjamma wahda / fin-nar ta' Mhabba ta' bla tarf sabiha!' (*Il-Jien*, vv 394–5); bħalma fl-istess poema (vv 412–8), aktar 'il quddiem tintwera tixxejjen is-solitudni fil-'vinjett': 'Fuq hajt ta' dwejra / f'it 'il bogħod minni, żewġ hamiem tal-barr, / bhalkieku mxahxah f'dik id-dija fietla / tax-xemx hanina, kien jitbewwes f'holma / ta' xi bejta fil-blat fejn ebda regħba / ma tasal kiefra; anqas ta' rih jew xita / ma tizzarġan il-qilla ...'

30 Issimboleġġati mill-baħar imqalleb u l-għarqa: '... Ġarrabt il-ġlieda // mal-halel u mar-rwiefen / u darbtejn rajt il-mewt b'dahka wahxija / issejjahli taħt l-ilma' (*Il-Gerrejja u Jien*, v 275).

31 Jekk ma jkunux mirfuda mis-sentiment tal-Imhabba kif espress fil-kwotazzjoni minn Serracino-Ingloft f'nota 18.

32 *Il-Jien*, v 70.

33 Ara ibid., vv 107–10: 'fid-dija ta' binhar, meta x-xemx tisreġ / fuq il-jasar ta' nies li taħdem, thabrek, / tagħnet u tagħraq, biex ma' wliedha tiekol / il-loqma samra aktarx bid-dmugh imxarba'.

34 Ara *Lill-Kanarin* (kif ikkwotata f'nota 28); u *Il-Jien*, vv 506–8: '... jekk, nisel id-Dnub, dahlu fid-dinja / il-Mewt u n-Niket, fuq il-Mewt u n-Niket / jidhlu, nisel il-Hajr, il-Hajja u l-Hena.'

il-perseveranza ppremjata, it-tenaċità u l-istojeċizmu jiksbu l-għelejjel tagħhom:

naf illi d-dmugh miżrugħ fid-dinja
irodd ferh fis-smewwiet, u wara dina
il-holma li nghidulha hajja, tiġi
il-qawma mill-imwiet fid-dawl ta’ dejjem.³⁵

Il-bniedem qassis u poeta skont vrusu

Imhabbet Lunzjata għal binha Karmnu influwixxiet pożittivament fuq il-karatteristiċi tajba innati fih, u li flimkien ma’ fatturi oħra kontingenti f’hajjet il-bniedem-qassis-poeta, wasslet biex sa minn kmieni jikber fi tfajjel sew, imbagħad żagħżugh b’vokazzjoni,³⁶ imbagħad f’raġel matur, u wara f’xiħ rassenjat li għalkemm mhedded u mifni mit-tbatijiet tal-hajja, baqa’ jista’ jafferma li minkejja kollox, irnexxielu jippersevera fi twemminu u jegħleb l-avversitajiet li kellu jaffaċċja.³⁷

Il-vokazzjoni ta’ Dun Karm kienet fil-fatt wahda doppja: dik li jkun qassis eżemplari imma wkoll dik li jkun poeta awtentiku. Għaliex, fil-fehma ta’ Dun Karm, fehma Romantika neo-Klassika, dawn iż-żewġ vokazzjonijiet jikkonverġu, mhumiex għajr aspetti differenti tal-istess missjoni: dik tal-poeta-qassis (jew qassis-poeta) li jservi ta’ poeta-profeta, il-*vates* Klassiku, jew f’sens figurattiv (skont Sokrate), ta’ kalamita li ma tagħmilx ħlief tiġbed lill-bnedmin lejn Alla.³⁸

K. Sant, f’*Temi Bibliċi fil-Poeżija ta’ Dun Karm* (Malta, 1987) 7, dwar il-fidi u t-tama f’Alla ta’ Dun Karm, jikteb: ‘... Dun Karm, għalkemm kien konxju tat-tbatija, ingustizzja u gwaj iehor fid-dinja, qatt ma kien ir-ribelli mgħaddab u rrabjat; kien il-bniedem li minhabba l-fidi tiegħu kellu t-tama li fl-ahħar kollox isib l-ordni tiegħu, għax fuq kollox u fuq kulhadd hemm Alla li jmexxi l-istorja. ...’

35 *Lill-Kanarin*, 231.

36 Dun Karm ha l-ordni sagri fl-1894, meta kellu 23 sena.

37 Ara b’mod speċjali l-poeżiji awtobijografiċi *Il-Ġerrejja*, 275 u *Lill-Kanarin*, 231, imma wkoll l-*opus magnum* ta’ Dun Karm, *Il-Jien*, 128, li tittratta qagħdjet personali daqskemm universali.

38 Ara wkoll il-metapoeżija *Trid Taf?*, 435.

Imma, ironikament, l-istess imħabba ideali mgarrba attwalment waqt it-trobbija minn ommu, li mbagħad aktarx saqet lil Dun Karm innifsu biex jiddedika ħajtu u ħidmietu bhala qaddej t'Alla u rappreżentant tiegħu fuq l-art,³⁹ sfortunatament għalih kellha tkun ukoll iż-żerriegħa li kulma tmur tixxettel u tikber f'xitla li tittanta toħnoq lill-istess poeta-qassis; meta safa' mċaħħad mis-sors dirett tagħha għal dejjem (talanqas fuq din l-art), kawża tal-mewt tal-hekk għażiża ommu.⁴⁰

Hawnhekk, il-poeta, waqt li tingħasarlu qalbu spiss, b'mod speċjali f'dawk il-mumentu meta jinhakem min-nostalgija għal ommu u jinfexx fir-reminxxenzi dwarha⁴¹ (u dwar il-kumplament ta' familta⁴²); ħafna drabi waqt mumentu ta' gmiel tremend (b'mod speċjali waqt passigġati solitarji fil-paesagġ waqt inzul ix-xemx);⁴³ jasal biex iħoss lill-istess se

39 *Żjara*, 236: 'Vleġġa ma toħroġ qatt mill-Qaws ħafifa / daqs kemm ħafif mar ħsiebi lejn zghuriti; / u fil-hena ftakart tal-ewwel darba / li fuq ilsieni, b'qima kbira sieket, / hassejt it-toghma ta' dak l-ikel safi / li niżel f'sidri; u fik, anġlu ta' mħabba, / omm għażiża, ftakart li, minn kif nibtet / il-fehma f'moħħi, nissilt f'qalbi x-xewqa / ta' dan il-Hobz, u forsi kienet bidu / tal-oħra li wasslitni fil-quċċata / tal-artal ma' Ġesù.'

40 Ir-relazzjoni li kellu Dun Karm ma' ommu kienet superlattivna – ara l-kwotazzjoni minn *Il-Jien* f'nota 3.

41 Ara partikolarment l-eleġija *Inti ma Targax*, 311.

42 *Żjara*, 236: '... il-ħsieb jittajjar lejn iż-żmien tal-hena / li għadda fuqna u ġie mehud għal dejjem; / u l-qalb tingħafas, u mingħajr ma rridu / id-dmugh jaqbeż f'għajnejna u minn ġo ruhna / toħroġ tnehida. Ftakart fik, żmien helu, / meta kont f'dar missieri, u mejda wahda / kienet tiġborna lkoll, f'rabta ta' mħabba, / lili, lil hutu, u 'l dawk illi nissluna; / imma fik l-aktar, j'omm ...'.

43 Liema nżul ix-xemx mhux biss jinhass li kien il-hin predilett ta' Dun Karm (kif implikat permezz tar-referenzi spissi għalih); imma wkoll iservi ta' hin ta' riflessjoni qawwiya dwar l-eżistenza nnifisha, ladarba tmiem il-jum ifakkar lill-bniedem li jinsab fi vjaġġ li kontinwament iqarrbu lejn tmiem ħajtu: 'Għandu jkun hemm rabta / bejn is-siegha tal-jum u bejn il-grajja / ta' ħajjitna; u l-hin li x-xemx tkun riesqa / biex tgħib u tagħti l-aħħar bewsa 'd-dinja, / il-ħsieb jittajjar lejn iż-żmien tal-hena / li għadda fuqna u ġie mehud għal dejjem; / u l-qalb tingħafas, u mingħajr ma rridu / id-dmugh jaqbeż f'għajnejna u minn ġo ruhna / toħroġ tnehida.' (ibid., 236).

Ara wkoll ibid., 236: '... il-hin kien riesaq / li l-ghasafar jingabru fuq is-siġar / u jimlew l-ajru bil-għajjat minn tagħhom'; *Wied Qirda*, 279: 'Meta ninzel hawnhekk fil-waqt li hamra / ix-xemx tistahba wara l-Fuqqanija'; *Il-Monument – Tifkira tal-Kungress Ewkaristiku tal-1913*, 240: 'L-isbah xemx kienet niezla mis-sema'; *Il-Lampa tas-Sagrament*, 287: 'Lubiena / l-aħħar dija tax-xemx thammar fit-tieqa'; *Alla Mhux Hekk*, 361: 'Kien qrib inzul ix-xemx, ...'; u *Non Omnis Moriar*, 431:

jċedi taħt il-piż għakkiesi ta’ salib li l-għuda ħarxa tiegħu hi kostitwita propju mis-solitudni enormi li tikkawżalu tbatija li tifnih tant, hekk li saħansitra twasslu biex iħares b’apprensioni lejn is-sema.⁴⁴

Dawn il-mumentni ta’ deżolazzjoni u disperazzjoni f’ħajjet il-bniedem-poeta – imma wkoll qassis – jieħdu l-bixra ta’ għarqa f’baħar li daqskemm jaf ikun ħleju u kalm, daqstant iehor jaf ikun kattiv u bla ħniena.⁴⁵ Dawn il-waqtiet suwed iqanqlu mistoqsijiet ta’ xeħta eżistenzjali f’Dun Karm,⁴⁶ li għalkemm xi drabi jistgħu jitqiesu supervvi, fl-istess waqt għandhom min-naturezza tal-karba tal-bniedem muġuġħ fuq diversi livelli: fizikament, sentimentalment, psikoloġikament ... u wkoll spiritwalment. Għaliex l-aktar minħabba l-istess ċaħda mill-preżenza ta’ ommu, għalkemm mhux biss, Dun Karm il-bniedem-poeta-qassis iħossu qieghed jiġi ‘msallab’ mingħajr htija,⁴⁷ ma jibqagħlux ħlief isaqsi x’siwi għandha t-tbatija kemm-il darba ma jkunx hemm ħajja oħra aħjar wara dik preżenti.⁴⁸

F’Dun Karm tissensel katina sħiħa ta’ mistoqsijiet eżistenzjalisti quddiem il-weġġġħat varji tal-ħajja: għaliex il-mewt, il-firda, is-solitudni,

‘– l-anġlu tal-Poeżija – / ... b’dawk xofftejh ehfef mir-riħ li jgħaddi / fietel ma’ nżul ix-xemx mill-art għall-baħar’; flimkien mas-silta fil-*Il-Jien*, vv 307–11: “‘Emmen! Emmen!’ / għajjat b’lehen ta’ ragħda l-Baħar wiesa’ / ... u rajtu, .. / mera bla niktta u mingħajr mewġa, / fi nżul ix-xemx, itenni sema jsaħħar ...’.

- 44 Is-sema, li b’sineddoke jirrappreżenta l-kożmoż vast u manjifiku, spiss jisfa’ simbolu ta’ Alla, il-Hallieq Divin li ma jidhirx, imma li hu omnipreżenti u infinit. Għal Dun Karm, li kien għalliem tal-kożmografija fis-Seminarju, jidher li kien xhieda ‘konkreta’ tal-eżistenza tiegħu. (Ara wkoll *L-Id tal-Imghallem*, 376 u *Alla*, 333 għall-affermazzjoni tal-aspett teofaniku tan-Natura fil-poeżija ta’ Dun Karm, u Sant, 11–12; u l-kwotazzjoni abbinata ma’ nota 56: ‘mhux għalhekk ... lejn is-sema’).
- 45 Ara l-ode lill-Baħar antropomorfizzat *Žagħżuġħ ta’ Dejjem*, 277; u l-allegorija awtobijografika dwar il-fażijiet ewlenin ta’ ħajjet il-poeta, *Il-Ġerrejja*, 275.
- 46 Irreferi għal ftuħ il-poema *Il-Jien*, vv 1–5: ‘Hsiebi bħal għama; biex isib it-trejqa / itektek bil-għasluġ kull pass li jagħti; / jimxi qajl qajl u qatt ma jaf fejn wasal; / dalma kbira tostorlu l-kif u l-għala, / u d-dawl li hu jixtieq qatt ma jiddilu.’
- 47 Ara l-kwotazzjoni minn *Lill-Kanarin* f’nota 27.
- 48 F’*Il-Jien*, 128, il-poeta jinħass għaddej minn krizi dwar l-għaliex’ tat-tbatija u tal-Mewt, aktar milli krizi ta’ fidi f’Alla, għaliex sa minn vers 45, diġà japostrofizza lill-Mulej. Dan kollu jfakkar fi ħsieb Santu Wistin li min ifittex ’l Alla jkun diġà sabU. Dwar din il-parti tal-poema, ara Friggieri, *Dun Karm – Il-Jien u lil hinn Minnu*, 34 u Serracino-Inglott, partikolarment 133–5.

it-tbatija? Għaliex il-hajja nnifisha? Għaliex in-Natura minkejja l-gmiel u l-providenza hekk ġeneruża tagħha, fl-istess waqt għandha dellijiet koroh tant li jwasslu saħansitra għal dlamijiet għammieqa u ċahdiet assoluti?⁴⁹ Dun Karm, f'mumentu bħal dawn, jaasal biex jirraġuna li 'mhux għaqli tibni biex thott, tpingi s-sabih u thassru.'⁵⁰ Jaasal biex jistqarr li 's-sħana tax-xemx ma niżlitx f'qalb[u]'.⁵¹

Imma meta Dun Karm jinħass imiss il-qiegħ tad-disperazzjoni tiegħu,⁵² meta propju jahseb li ma jstax jinfena aktar, sostnut mill-kliem ta' twissija t'ommu fi tfulitu jagħraf ikun reżiljenti biżżejjed biex jerga' jqum fuq saqajh u flok iċedi, jiġbor il-forzi kollha tal-maturità tiegħu – b'ironija oħra miksuba u fformata mill-istess tiġrib morr tal-hajja:

Ghamilt qalb lili nnifsi,
 B'wiċċi merfugh harist
 Lejn is-salib; bezzagħni,
 Imma għajnejja ma dawwartx. Ilbist

L-ahjar li stajt bil-hegga,
 Meddejt dirgħajja t-tnejn
 Biex inhaddnu u fuq spallti
 Inzommu jiena stess bla biża' xejn.

49 Ara s-sunett *Wied Qirda*, 279, l-aktar l-ahhar vers: '... (i)nhoss għaddejja l-Mewt minn fuq Wied Qirda.'

50 *Il-Jien*, v 129.

51 *Ibid.*, v 26.

52 Ara nġhidu ahna r-referenza għat-tfajjel (aktarx raffigurazzjoni ta' Dun Karm innifsu) ifittex (għalxejn) lil missieru (fiċ-ċimiterju) f'*ibid.*, vv 135–42: 'Tara tfajjel jiġġerra liebes l-iswed / qalb l-oqbra jfittex dik il-qalb li darba / kienet taqbeż bilferh u taqşam miegħu / l-hena tas-saħħa; b'lehen kiebi jsejjah: / "Missier! Missier!" u jieqaf bħal jistenna / it-twegiba ta' dari. Ahi! hadd ma jwieġeb / għajr il-fewga lubiena li titniehed / gos-siġar taċ-ċipress u qalb is-slaheb'; u f'*Wahdi*, 230: 'sibtni wahdi fuq xifer il-blat', fejn saħansitra tinħass insinwata xewqa suwiċidali, liema xewqa tiġi espressa b'mod aktar esplicitu fi *Zjara*, 236, meta jiftakar f'ommu mejta: '... ftakart fik u donni / hassejt li ma kellix iżjed x'nambiha / din il-hajja li tajtni hekk għaziza, / ladarba ma kont tista', ferh jew niket, / taqsaħma miegħi, u taht l-art hanina / fit-tgħanniq tal-mewt xtaqt norqod mieghek.'

Haġa tal-ġhaġeb! f’daqqa
Wahda heff is-salib,
U minn hemmhekk bil-ferha
Dan it-toqol hanin jien bdejti ingib.

Imbagħ’d meta habbejtu
Għal imhabbtek, Ġesù,
Oh kemm swieli u wettaqni!
Mhux li ma rfajtux jien, rafagħni hu.⁵³

U fil-waqt li jiftakar fi kliem ommu t-twajba tant li f’għajnejh ma kinitx hliet it-‘tlaħħim’ tal-imħabba naturali t’Alla,⁵⁴ isib il-qawwa li

53 *Is-Salib – I*, 97.

54 Dun Karm spiss jattribwixxi b’mod interkambjabbli għadd ta’ kwalitajiet/imġibiet umani/divini lill-Missier (Etern)/Kristu (ibnU magħmul Bniedem), u lill-figura tal-Omm (arketipali attwali/mistħajla). Bħallikieku jara l-karatteristiċi tal-ewwel (divin imma wkoll antropomorfiżzat), infużi f’tat-tieni. F’dan is-sens, l-omm (aktarx attwali, imma mhux dejjem), tisfa’ prattikament iddivinizzata mill-poeta.

Dun Karm jirreferi għall-Imħabba, it-Tjieba, il-Harsa, il-Fomm, il-Hniena, is-Sabar, il-Flewwa, il-Mogħdrija, l-Indukrar tal-Ulied, il-Haqq, il-Qalb, u l-Kelma ta’ Alla/Kristu u tal-Omm b’modi tassew simili. (Għall-kwotazzjonijiet li jixhdu dan kollu, ara Vella, 33–41.)

B’dan l-għemil, huwa mhux biss jinħass ‘jifsuma’ l-fehma tradizzjonali tal-kunċett tal-‘missier’ bħala essenzjalment rappreżentant tar-raġuni, u l-‘omm’ bħala rappreżentatriċi tas-sentiment u l-intwizzjoni, ara C.G. Jung, *Jung – Selected Writings*, introd. by Anthony Storr (London, 1986), 102: ‘Whereas logic and objectivity are usually the predominant features of a man’s outer attitude, or are at least regarded as ideals, in the case of a woman it is feeling.’); imma wkoll ‘juri’ lill-missier bi kwalitajiet sentimentali u l-omm b’fakultajiet razzjonali (kif jinsab fl-*anima* u l-*animus* tagħhom, ibid.: ‘But in the soul it is the other way round: inwardly it is the man who feels, and the woman who reflects’).

Hekk, fi hdan il-hidma poetika Dun Karmjana, il-‘Missier’ (Etern) u l-Omm (arketipali attwali/mistħajla), jitwahnid f’entità/persuna wahda li irrelevanti tiksi bix bixra ta’ raġel, inkella ta’ mara, iżżomm kostanti u ssir punt ta’ referenza fit-tajjeb u fil-hazin.

Matul hajtu Dun Karm kien nieqes hafna mill-preżenza ta’ missieru, peress li dan ‘kien sikwit ibahħar biex iġib ix-xogħol minn barra’ (Sammut, 179), u allura ntrabat hafna m’ommu bħala konsegwenza. F’dan id-dawl, tinħass tassew qawwija l-possibbiltà li f’għajnejh ommu bdiel tinkorpora wkoll il-figura tal-missier frott l-irwol doppju tagħha f’hajtu.

jintrefa' u jerfa' s-salib,⁵⁵ għaliex imwieżen mis-sisien tal-valuri twajba li tatu ommu sa minn ċkunitu, iqis lil Kristu bhala l-mudell tiegħu:

Hu il-mudell; u min fit-tjieba tiegħu
sawwar il-għageb tal-holqien u hadem
f'għisem il-bniedem dik in-nisġa mżewqa
ta' għadam, dghif, gheruq u demm u nervi
li jwiegħbu heġu għall-amar tar-rieda,
heba ġo dak it-trab żerriegħa ċkejġna
nebbieta tas-salib; u ma' kull haġġa
ta' bniedem tikber dik is-siġra mħattba
u twarrad għali, nicket, dmugh u dwejjaq
bla tarf, sakemm fuq dik il-ghuda harxa
tintemm il-haġġa li nisliha. Izda
mhux għalhekk għandu l-bniedem jitlef għaqlu
u jħares ikreh lejn is-sema. Siġra
imsoqġija mill-ghajj ta' ħniena kbira
is-siġra tas-salib, u mill-ward tagħha
jitnissel l-hena kbir ta' haġġa ħielsa.⁵⁶

L-innoċenti bla ħtija jsofri t-tbatija xorta waħda, u jerfa' s-salib xorta waħda – għax jagħraf li min iħobb tassew (Alla l-Missier), ma jingannax u ma jittradixxix lil min iħobb:

Qatt la tirtema
taħt it-toqol tal-haġġa: jekk in-nicket

L-entità/figura unika bi kwalitajiet maskili/femminili, tevoka wkoll il-pittura ta' Rembrandt van Rijn, 'Ir-Ritorn tal-Iben il-Hali', maħduma haħta tal-1699, li fiha l-missier (allegoriku) li jilqa' lura fi hdanu lil ibnu ripentit jintwera b'idu x-xellugija maskili u b'dik leminija femminili.

U b'daqxjejn stħajjil, wieħed jista' faċilment jissostitwixxi x-xbiha tal-iben il-hali għarkopptej quddiem il-missier b'dik ta' Dun Karm il-bniedem-poeta-qassis vjaġġatur ta' *Il-Jien* bl-istqarrija tiegħu f'vv 427–31 (inkluzi f'nota 60): 'mingħajr ... bin-nifel'.

55 Ara l-kwotazzjoni abbinata ma' nota 53.

56 *Il-Jien*, vv 264–79.

ghad jigi wara biebek u jdelillek
darek, u thoss il-hobz jimrar u jikber
sa go halqek, ftakar illi fik, madwarek,
u fid-dawl tas-smewwiet ghandek ihobbok
missier hanin li ma jahqarx ’l uliedu,
ghax Hu jitma’ ’l-ghasafar, Hu ilibbes
bis-suf lin-nghag u Hu jimla bis-sahha
lill-hut fil-bahar; qatt, ibni, la tinsa
il-kelma t’ommok; ommok tghid is-sewwa.⁵⁷

L-istess bhalma omm il-poeta ma jistax ikun li gidbitlu:

Oh, jien nista’ nahilfu,
Gidba ma harget qatt minn dak il-fomm.⁵⁸

Mal-istess acċettazzjoni tixref mill-gdid it-tama fil-hajja ta’ wara din. Minkejja li r-raġuni wara t-tbatija (li tista’ tinhaseb ‘gratwita’, imma għal min jemmen f’Alla u fil-hajja eterna mhix), tibqa’ ma tinstabx b’ċertezza defnittiva,⁵⁹ talanqas tista’ tinkiseb ir-rassenjazzjoni (konsegwenza tal-acċettazzjoni),⁶⁰ grazzi għall-fiduċja mizrugħa bit-twissijiet bikrija fit-tfulija u mxettla u msahħa matul l-irgūlija bikrija, mill-omm istintivament u konsistentement twajba, il-mara li tinkorpora u tghaddi l-Imhabba kollha naturali (t’Alla) lil binha.

57 Ibid., vv 76–86.

58 *Is-Salib – I*, 97.

59 Ghalkemm hjiel ta’ sens jista’ jinkiseb: ‘L-Imhabba twaġġa’; bint il-wegħha l-hena / u bint il-mewt il-hajja; tibqa’ whedha / ’k ma tmutx il-qamha, u mill-uġigh tal-hlas / tagħraf il-hena l-omm ta’ hajja ġdida’; u ‘... mhux għaqli / tibki lill-qamha u ma tifrahx bis-sbula.’ (*Il-Jien*, vv 206–9 u 219–20 rispettivament).

60 ‘... misruq mid-dehra kbira / tal-Imhabba li thaddan lin-Natura, / minghajr ma kont naf sewwa x’qiegħed nagħmel, / arfajt ghajnejja ’l fuq, idejja ltaqghu / swaba’ ma’ swaba’ u bhalma jagħmel tfajjel / meta tmissu l-id t’ommu, nżilt qajl qajla / gharkopptejja fuq l-art hadra bin-nifel. // Siket il-Jien go fija ... hekk, kif siket il-Jien, fuq moħhi u qalbi / ġiet il-fewġa tas-Sliem, u firxu dlielhom / il-fehmiet tajba u ġewwa sidri tharrku / ferrieha t-tanqiliet ta’ safa u benna.’ (ibid., vv 425–43)

Hekk, iħabbat kemm iħabbat bil-qilla l-baħar f'ħajjet Dun Karm, il-fiduċja fl-awtenticità tal-omm⁶¹ tissarraf f'fidi fil-‘Missier’ (Etern).⁶²

Fi ftit kliem, Dun Karm isib is-saħħa li jissubixxi t-tbatija billi jirrikonoxxiha bhala parti mill-proċess tan-Natura, li hemm il-ħajja għax hemm il-mewt,⁶³ u viċversa; hemm il-firda kkawżata mill-mewt għaliex qabel kien hemm ir-rabta għażiża bejn l-iben u ommu, liema rabta mhux biss setgħet titgawda matul il-preżenza fiżika flimkien, imma li ttul għal għomor il-bniedem li jibqa’ haj meta l-persuna l-oħra tkun intemmet (talanqas fiżikament).⁶⁴

L-affermazzjoni ‘Le, l-Imħabba ma tmutx ...’⁶⁵ tindika l-mument tal-verità għal Dun Karm, il-mument li fih isostni li mhix il-kelma tal-mewt dik aħħarija f'ħajjet il-Bniedem; li t-tbatija kkawżata minnha mhix għajr waħda temporanja, passaġġ biex f'tarfu l-Bniedem jinħareġ mid-dlam għad-dawl (ta’ dejjem). Grazzi għall-kliem għaref minkejja s-sempliċità tiegħu t'ommu (attwali); grazzi għall-intwizzjoni u r-rieda tajba tagħha u l-valuri tajba mgħoddija lilu u inkulkati sew fih sa minn kmieni, hekk li baqgħu miegħu sa fl-eqqel mumenti ta’ rġulitu u xjuhitu; grazzi għall-inkorporazzjoni tal-kwalitajiet divini t'Alla f'ommu; Dun Karm jagħraf jaqbad it-‘Triq’ li twasslu jagħraf u jammetti l-‘għajb tal-Jien u l-Ġmiel tal-lil hinn Minnu.’⁶⁶

61 Ara l-kwotazzjoni abbinata ma’ nota 58 u ‘Izda lil omni ma ħqarthiex fi ħsiebi, / għax omni kienet safja u deh’ nha qawwi’ (*Il-Jien*, vv 113–4).

62 L-imperattiv ‘emmen’ jintuża hdax-il darba b’kollox f’*Il-Jien*, vv 286, 291, 292, 298, 304, 307, 460, u ‘Nemmen’ tintuża darba biss imma b’mod definittiv f’v 461.

63 Ara nota 59.

64 Ara l-kwotazzjonijiet abbinati ma’ noti 15 u 16.

65 *Il-Jien*, v 382.

66 *Ibid.*, v 520.